

REGIONAL NEWS BULLETINS

23rd February 2018

Mid-day Bulletin : 2.32 pm.

ମୁଖ୍ୟ ସମ୍ବାଦ

- ଆଜିଠାରୁ ଆରମ୍ଭ ହେଲା ମାଟ୍ରିକ୍ ପରୀକ୍ଷା ।
— ପରୀକ୍ଷା ଦେଲେ ୬ ଲକ୍ଷରୁ ଊର୍ଦ୍ଧ୍ୱ ଛାତ୍ରଛାତ୍ରୀ ।

- ଆସନ୍ତାକାଲି ବିଜେପୁର ବିଧାନସଭା ଉପନିର୍ବାଚନପାଇଁ ହେବ ଭୋଟଗ୍ରହଣ ।
— ପ୍ରଶାସନ ପକ୍ଷରୁ କଡ଼ା ସୁରକ୍ଷା ବ୍ୟବସ୍ଥା ଗ୍ରହଣ ।

ଏବଂ

- ଦକ୍ଷିଣ କୋରିଆରେ ଅନୁଷ୍ଠିତ ହେବାକୁ ଥିବା ହକି ଚୁର୍ଣ୍ଣାମେଣ୍ଟପାଇଁ ଭାରତୀୟ ମହିଳା ହକିଦଳରେ ୪ ଓଡ଼ିଆ ଖେଳାଳି ।

ମାଟ୍ରିକ୍ ପରୀକ୍ଷା

ମାଧ୍ୟମିକ ଶିକ୍ଷା ପରିଷଦଦ୍ୱାରା ପରିଚାଳିତ ବାର୍ଷିକ ହାଇସ୍କୁଲ୍ ସାର୍ଟିଫିକେଟ୍ ପରୀକ୍ଷା, ମଧ୍ୟମା ଓ ରାଜ୍ୟ ମୁକ୍ତ ବିଦ୍ୟାଳୟ ପରୀକ୍ଷା ଆଜିଠାରୁ ଆରମ୍ଭ ହୋଇଛି । ଆଜି ପ୍ରଥମ ଦିନରେ ମାତୃଭାଷା ଓଡ଼ିଆ ବିଷୟବସ୍ତୁ ପାଇଁ ପରୀକ୍ଷା ହୋଇଥିଲା । ସକାଳ ୯ଟାରୁ ଆରମ୍ଭ ହୋଇଥିବା ମାଟ୍ରିକ୍ ପରୀକ୍ଷାରେ ଏବର୍ଷ ୬ ଲକ୍ଷରୁ ଊର୍ଦ୍ଧ୍ୱ ଛାତ୍ରଛାତ୍ରୀ ପରୀକ୍ଷା ଦେଉଛନ୍ତି । ଚୌଦ୍ୱାର, ଅନୁଗୁଳ, ଜେଲ୍ରେ ମଧ୍ୟ କଏଦୀମାନଙ୍କପାଇଁ ଆଜି ମାଟ୍ରିକ୍ ପରୀକ୍ଷାର ଆୟୋଜନ କରାଯାଇଛି । ସେହିପରି ଅନୁଗୁଳ ସ୍ନେଶାଳ ହୋମ୍ରେ ଜଣେ ଛାତ୍ର ମଧ୍ୟ ପରୀକ୍ଷା ଦେଉଥିବା ଖବର ଆମର ହସ୍ତଗତ ହୋଇଛି । ପରୀକ୍ଷାର ସୁପରିଚାଳନାପାଇଁ ରାଜ୍ୟରେ ୩୦୨ଟି ନୋଡାଲ ସେଣ୍ଟର କରାଯାଇଛି । ଶୃଙ୍ଖଳାର ସହ ପରୀକ୍ଷା ପରିଚାଳନାପାଇଁ ବୋର୍ଡ଼, ଜିଲ୍ଲାପାଳ ଓ ଜିଲ୍ଲା ଶିକ୍ଷାଧିକାରୀମାନଙ୍କ ପକ୍ଷରୁ ସ୍ୱାର୍ଡ଼ ଗଠନ କରାଯାଇଛି । ତେବେ ଆଜି ପରୀକ୍ଷା ପ୍ରଶ୍ନପତ୍ର କିଛି ସାମାଜିକ ଗଣମାଧ୍ୟମରେ ଭାଇରାଲ୍ ହୋଇଥିବା ଖବର ଜଣାପଡ଼ିଥିଲା । ତେବେ ବୋର୍ଡ଼ ପକ୍ଷରୁ ଏହାକୁ ଅସ୍ୱୀକାର କରାଯାଇଛି । ବୋର୍ଡ଼ ସଭାପତି ଡକ୍ଟର ଜାହାନ୍ ଆରା ବେଗମ୍ଙ୍କ ସୂଚନା ଅନୁଯାୟୀ Objective ପରୀକ୍ଷା ପରେ କେହି ଜଣେ ନିଜ ମୋବାଇଲ୍ରେ ଫଟୋ ଉଠାଇ ଏହାକୁ ଭାଇରାଲ୍ କରିଥାଇପାରେ । ପରୀକ୍ଷା ପୂର୍ବରୁ ଏପରି କୌଣସି ଘଟଣା ଘଟି ନାହିଁ ବୋଲି ସେ କହିଛନ୍ତି । ଏଣୁ ଏଥିରେ ଛାତ୍ରଛାତ୍ରୀ

ଓ ଅଭିଭାବକ ଭୟଭୀତ ।ହେବାରେ କୌଣସି କାରଣ ନାହିଁ । ପରୀକ୍ଷାକେନ୍ଦ୍ରକୁ ମୋବାଇଲ୍ ମନା ଥିଲେ ମଧ୍ୟ କୌଣସି କେନ୍ଦ୍ରରେ ମୋବାଇଲ୍ ଜରିଆରେ ଏହି କାର୍ଯ୍ୟ ହୋଇଥିବା ଆପାତତଃ ଜଣାପଡ଼ିଛି । ତେଣୁ ଆଗାମୀ ପରୀକ୍ଷାଗୁଡ଼ିକରେ ଯାଞ୍ଚ ବ୍ୟବସ୍ଥାକୁ କଡ଼ାକଡ଼ି କରାଯିବାପାଇଁ କେନ୍ଦ୍ର ସୁପରିଣ୍ଡେଣ୍ଡେଣ୍ଟମାନଙ୍କୁ କୁହାଯାଇଛି । ଏହାପରେ ବି ଯଦି କୌଣସି କେନ୍ଦ୍ରରେ ପରୀକ୍ଷାର୍ଥୀଙ୍କ ପାଖରୁ ମୋବାଇଲ୍ ମିଳେ କିମ୍ବା ଏପରି ଘଟଣା ଘଟେ, ତେବେ ସେହି କେନ୍ଦ୍ରର ସୁପରିଣ୍ଡେଣ୍ଡେଣ୍ଟଙ୍କ ବିରୋଧରେ ଶୃଙ୍ଖଳାଗତ କାର୍ଯ୍ୟାନୁଷ୍ଠାନ ନିଆଯିବ ବୋଲି ସେ କହିଛନ୍ତି ।

କେନ୍ଦ୍ରାପଡ଼ା ଜିଲ୍ଲାର ଆଳିଠାରେ ମାଟ୍ରିକ୍ ପରୀକ୍ଷାରେ ଓଡ଼ିଆ ପ୍ରଶ୍ନପତ୍ର ଲିକ୍ ହୋଇଥିବା ଘଟଣା ସତ୍ୟ ନୁହେଁ ବୋଲି ପ୍ରାଥମିକ ତଦନ୍ତରୁ ଏହା ସ୍ପଷ୍ଟ ହୋଇଛି ବୋଲି ଗଣଶିକ୍ଷାମନ୍ତ୍ରୀ ବଦ୍ରୀନାରାୟଣ ପାତ୍ର ପ୍ରକାଶ କରିଛନ୍ତି । ସଚିବାଳୟଠାରେ ଶ୍ରୀ ପାତ୍ର କହିଛନ୍ତି ଯେ, ପ୍ରଶ୍ନପତ୍ର ଲିକ୍ ଏକ ଗୁଜବ । ଯେଉଁମାନେ ଏହି ଗୁଜବ ସୃଷ୍ଟି କରୁଛନ୍ତି, ସେମାନଙ୍କୁ ପୁଲିସ୍ରେ ଧରାଇ ଦେବାପାଇଁ ସେ ଛାତ୍ର ଓ ଅଭିଭାବକମାନଙ୍କୁ ଅନୁରୋଧ କରିଛନ୍ତି ।

କେନ୍ଦୁଝର ଜିଲ୍ଲାର ମୋଟିବନ୍ଧ ନୋଡାଲ୍ ଉଚ୍ଚ ବିଦ୍ୟାଳୟରେ ୧୨ ଜଣ ଦିବ୍ୟାଙ୍ଗ ପରୀକ୍ଷାର୍ଥୀ ପରୀକ୍ଷା ଦେଉଛନ୍ତି । ସେମାନଙ୍କ ପାଇଁ ସ୍ୱତନ୍ତ୍ର ବ୍ୟବସ୍ଥା କରାଯାଇଛି । ଦୃଷ୍ଟିହୀନ ପରୀକ୍ଷାର୍ଥୀଙ୍କ ପାଇଁ ଏକ ସ୍ୱତନ୍ତ୍ର କକ୍ଷ ରଖାଯାଇଥିବାବେଳେ ପ୍ରତ୍ୟେକଙ୍କ ପାଇଁ ରାଇଟର୍ ବ୍ୟବସ୍ଥା କରାଯାଇଛି ।

ଦିବ୍ୟାଙ୍ଗ ପରୀକ୍ଷାର୍ଥୀଙ୍କୁ ଘଣ୍ଟା ପିଛା ୨୦ ମିନିଟ୍ ଅଧିକ ସମୟ ଦେବାପାଇଁ ବ୍ୟବସ୍ଥା କରାଯାଇଛି ।

ଅନ୍ୟପକ୍ଷରେ ପରୀକ୍ଷା ଆରମ୍ଭ ହେବାର ପ୍ରଥମ ଦିନରୁ ସୁନ୍ଦରଗଡ଼ ଜିଲ୍ଲାର ବିଭିନ୍ନ ବିଦ୍ୟାଳୟରେ ସ୍କାର୍ଡ୍ ପକ୍ଷରୁ ଯାଞ୍ଚ ସମୟରେ ୫ ଜଣ ପରୀକ୍ଷାର୍ଥୀ ଅସାଧୁ ଉପାୟ ଅବଲମ୍ବନ କରୁଥିବା ସମୟରେ ଧରାପଡ଼ିଛନ୍ତି ।

ସେହିପରି ଭଦ୍ରକ ଜିଲ୍ଲାରେ ୨ଟି ପରୀକ୍ଷା କେନ୍ଦ୍ରରେ ୧୦ ଜଣ ପରୀକ୍ଷାର୍ଥୀ କପି କରୁଥିବାବେଳେ ସ୍କାର୍ଡ୍ ହାତରେ ଧରାପଡ଼ିଥିବା ଜିଲ୍ଲା ଶିକ୍ଷାଧିକାରୀ କହିଛନ୍ତି ।

HS

ବିଜେପୁର

ଆସନ୍ତାକାଲି ବିଜେପୁର ବିଧାନସଭା ଉପନିର୍ବାଚନ ଲାଗି ଭୋଟଗ୍ରହଣ ଅନୁଷ୍ଠିତ ହେବ । ଏଥିଲାଗି ପ୍ରଶାସନ ପକ୍ଷରୁ ସମସ୍ତ ପ୍ରକାରର ପ୍ରସ୍ତୁତି ରୁଡ଼ାନ୍ତ ହୋଇଛି । ଆସନ୍ତାକାଲିର ଭୋଟଗ୍ରହଣ କିଭଳି ଅବାଧ ଓ ନିରପେକ୍ଷ ହେବ, ସେନେଇ ଆଜି ବରଗଡ଼ ଜିଲ୍ଲାପାଳ ଓ ଆରକ୍ଷୀ ଅଧୀକ୍ଷକ ମିଳିତ ଭାବେ ଏକ ସାମ୍ବାଦିକ ସମ୍ମିଳନୀ କରିଛନ୍ତି । ଜିଲ୍ଲାର ବିଭିନ୍ନ ସମ୍ବେଦନଶୀଳ ଅଞ୍ଚଳ ଓ ବୁଝମାନଙ୍କରେ ବ୍ୟାପକ ସୁରକ୍ଷା ବ୍ୟବସ୍ଥା ଗ୍ରହଣ କରାଯାଇଥିବା ସାମ୍ବାଦିକ ସମ୍ମିଳନୀରେ ପ୍ରଶାସନ ପକ୍ଷରୁ ସୂଚନା ଦିଆଯାଇଛି । ଏନେଇ ବରଗଡ଼ ଜିଲ୍ଲାପାଳ ଯାମିନୀ ଷଡ଼ଙ୍ଗୀ କହିଛନ୍ତି :

***Voice* :.....**

ସେହିଭଳି ଆସନ୍ତାକାଲିର ନିର୍ବାଚନକୁ ଶାନ୍ତିଶୃଙ୍ଖଳା ଓ ନିରପେକ୍ଷ କରିବାପାଇଁ ଆଜି ରାଜ୍ୟ ମୁଖ୍ୟ ନିର୍ବାଚନ ଅଧିକାରୀ ଗଣମାଧ୍ୟମକୁ ସୂଚନା ଦେଇଛନ୍ତି । ଭୋଟରମାନେ କୌଣସି ପ୍ରକାର ପ୍ରଲୋଭିତ ନ ହୋଇ ନିଜ ନିଜର ମତ ସାବ୍ୟସ୍ତ କରିବାପାଇଁ ସେ ପରାମର୍ଶ ଦେଇଛନ୍ତି । ଏନେଇ ମୁଖ୍ୟ ନିର୍ବାଚନ ଅଧିକାରୀ ସୁରେନ୍ଦ୍ର କୁମାର ଗଣମାଧ୍ୟମକୁ କହିଛନ୍ତି :

***Voice* :.....**

ଅପରପକ୍ଷରେ ନିର୍ବାଚନପାଇଁ ଗତକାଲି ଅପରାହ୍ଣ ୫ଟାରେ ପ୍ରଚାର କାର୍ଯ୍ୟ ଶେଷ ହୋଇଛି । ମୋଟ ୧୩ଜଣ ପ୍ରାର୍ଥୀ ଏହି ନିର୍ବାଚନ ରଣାଙ୍ଗଣରେ ଅବତୀର୍ଣ୍ଣ ହୋଇଥିଲେ ମଧ୍ୟ ମୁଖ୍ୟତଃ ତିନି ପ୍ରମୁଖ ରାଜନୈତିକ ଦଳ ବିଜେପି, ବିଜେଡ଼ି ଓ କଂଗ୍ରେସ ମଧ୍ୟରେ ଲଢ଼େଇ ହେବାର ଆଶା କରାଯାଉଛି ।

Baragarh/R

ସୁଶାନ୍ତ ସିଂ

ମନ୍ତ୍ରୀ ସୁଶାନ୍ତ ସିଂଙ୍କ ଭାଇ ସୁବ୍ରତ ସିଂ ଓ ଅନ୍ୟ ତିନି ଜଣଙ୍କ ଉପରେ ଆକ୍ରମଣ କରିଥିବା ଦୁର୍ଭିକ୍ଷକ ମଧ୍ୟରୁ ତିନି ଜଣଙ୍କୁ ବରଗଡ଼ ପୁଲିସ୍ ଗିରଫ କରିଛି । ଏହି ଘଟଣାରେ ବ୍ୟବହୃତ ତିନୋଟି ଚାରି ଚକିଆ ଗାଡ଼ି ଓ ଗୋଟିଏ ମୋଟର ସାଇକେଲ୍ ସମେତ ପୁଟା ଓ ଅପୁଟା ଗୁଳି ଜବତ କରିଛି । ଅନ୍ୟ

ଅଭିଯୁକ୍ତଙ୍କପାଇଁ ପୁଲିସ୍ ଦୁଇଟି ଟିମ୍ ଗଠନ କରାଯାଇଛି । ଆକ୍ରମଣକାରୀମାନେ ଏକ ନିର୍ଦ୍ଦିଷ୍ଟ ରାଜନୈତିକ ଦଳର କର୍ମୀମାନେ ବୋଲି ଅତିରିକ୍ତ ଏସ୍.ପି. ଯଶୋବନ୍ତ ସେନାପତି ଏକ ସାମ୍ବାଦିକ ସମ୍ମିଳନୀରେ ସୂଚନା ଦେଇଛନ୍ତି । ଅନ୍ୟପକ୍ଷରେ ଏହି ଘଟଣାରେ ବି.ଜେ.ପି.ର ସିଧାସଳଖ ହାତ ରହିଛି ବୋଲି ସାଂସଦ ପ୍ରସନ୍ନ ଆଚାର୍ଯ୍ୟ ଅଭିଯୋଗ କରିଛନ୍ତି । ଘଟଣାରେ ସମ୍ପୂର୍ଣ୍ଣ ସମସ୍ତ ଅଭିଯୁକ୍ତ ଏବଂ ଏହା ପଛରେ ରହିଥିବା ବ୍ୟକ୍ତିଙ୍କ ବିରୋଧରେ ପୁଲିସ୍ ଦୃଢ଼ କାର୍ଯ୍ୟାନୁଷ୍ଠାନ ଗ୍ରହଣ କରିବାକୁ ଶ୍ରୀ ଆଚାର୍ଯ୍ୟ ସାମ୍ବାଦିକ ସମ୍ମିଳନୀରେ ଦାବି କରିଛନ୍ତି । ମତଦାନ ପ୍ରକ୍ରିୟାକୁ ଅବାଧ, ନିରପେକ୍ଷ, ମୁକ୍ତ କରିବାପାଇଁ ଅଭୂତପୂର୍ବ ସୁରକ୍ଷା ବ୍ୟବସ୍ଥା ଗ୍ରହଣ କରାଯାଇଛି ବୋଲି ଏସ୍.ପି. କହିଛନ୍ତି । ଏଥିରେ ୩୪ ପ୍ଲଗୁନ୍ ପୁଲିସ୍ ମୁତୟନ କରାଯାଇଛି । ବିଭିନ୍ନ ସ୍ଥାନରେ ସୁରକ୍ଷା ବାହିନୀ ପକ୍ଷରୁ ପ୍ଲଗୁମାର୍ଚ୍ଚ କରାଯାଉଛି ବୋଲି ଏସ୍.ପି. ଜୟନାରାୟଣ ପଙ୍କଜ ସାମ୍ବାଦିକମାନଙ୍କୁ ସୂଚନା ଦେଇଛନ୍ତି ।

Rourkela/R

ଜୁଏଲ୍ ଓରାମ୍

କେନ୍ଦ୍ର ଆଦିବାସୀ କଲ୍ୟାଣ ମନ୍ତ୍ରୀ ଜୁଏଲ୍ ଓରାମ୍ ଆସନ୍ତାକାଲି ବିଜେପୁର ବିଧାନସଭା ପାଇଁ ହେଉଥିବା ଉପନିର୍ବାଚନ ପାଇଁ ନିଜ ପ୍ରତିକ୍ରିୟା ପ୍ରକାଶ କରିଛନ୍ତି । ରାଉରକେଲାଠାରେ ସେ ସାମ୍ବାଦିକମାନଙ୍କୁ କହିଛନ୍ତି ଯେ,

ବି.ଜେ.ଡି. ଦଳ ପକ୍ଷରୁ ବିଭିନ୍ନ ଅସାଧୁ ଉପାୟ ଅବଲମ୍ବନ କରାଯାଉଛି । ଏ ନେଇ ତାଙ୍କ ଦଳ ପକ୍ଷରୁ ନିର୍ବାଚନ କମିଶନ ଏବଂ ପୁଲିସ୍ ଅଧିକାରୀମାନଙ୍କୁ ଅବଗତ କରାଯାଉଛି । ବି.ଜେ.ଡି.ରେ ଅନ୍ତର୍ଦ୍ଦମ୍ଭ ରହିଥିବାବେଳେ କୌଣସି ଘଟଣା ଘଟିଲେ ବି.ଜେ.ପି. ଦଳ ପକ୍ଷରୁ ଏହା କରାଯାଉଛି ବୋଲି ପ୍ରଚାର କରାଯାଉଛି । ଆଗାମୀ ଦିନରେ ତାଙ୍କ ଦଳର ପ୍ରାର୍ଥୀ ବିଜୟ ହେବ ବୋଲି ସେ ଦମ୍ଭୋକ୍ତି ପ୍ରକାଶ କରିଛନ୍ତି । ପୁଲିସର ନିରପେକ୍ଷ ତଦନ୍ତ ନେଇ ସେ ଦାବି କରିଥିଲେ । ପଶ୍ଚିମ ଓଡ଼ିଶାରେ ହାଇକୋର୍ଟର ସ୍ଥାୟୀ ବେଞ୍ଚ ସ୍ଥାପନକୁ ନେଇ ପଶ୍ଚିମ ଓଡ଼ିଶା ଅନ୍ତର୍ଗତ ବିଭିନ୍ନ ଜିଲ୍ଲାର ଓକିଲ ସଂଘ ପକ୍ଷରୁ ହେଉଥିବା ଆନ୍ଦୋଳନ ସମ୍ପର୍କରେ ସେ ନିଜର ପ୍ରତିକ୍ରିୟା ଦେଇଛନ୍ତି । ସେ କହିଛନ୍ତି ଯେ, ପଶ୍ଚିମ ଓଡ଼ିଶାର ଯେକୌଣସି ସ୍ଥାନରେ ହାଇକୋର୍ଟର ଏକ ସ୍ଥାୟୀ ବେଞ୍ଚ ପ୍ରତିଷ୍ଠା ପାଇଁ ସେ ସମର୍ଥନ କରୁଛନ୍ତି । ତେବେ ଏହା କେଉଁଠାରେ ହେବ, ସେ ନେଇ ଓକିଲ ସଂଘଗୁଡ଼ିକ ଆପୋଷ ଆଲୋଚନା ମାଧ୍ୟମରେ ସହମତି ଭିତ୍ତିରେ ସ୍ଥିର କରିବା ଉଚିତ ।

Koraput/R

ପି.ଆଇ.ବି. କର୍ମଶାଳା

ଭାରତ ସରକାରଙ୍କ ସୂଚନା ଓ ପ୍ରସାରଣ ମନ୍ତ୍ରଣାଳୟ ଅଧୀନସ୍ଥ ଭୁବନେଶ୍ୱର ପତ୍ର ସୂଚନା କାର୍ଯ୍ୟାଳୟଦ୍ୱାରା କୋରାପୁଟଠାରେ ଦିନିକିଆ ଗ୍ରାମାଞ୍ଚଳ ଗଣମାଧ୍ୟମ ସମ୍ପର୍କିତ ଏକ କର୍ମଶାଳା ଅନୁଷ୍ଠିତ ହୋଇଛି । ଏଥିରେ

କେନ୍ଦ୍ର ଓ ରାଜ୍ୟ ସରକାରଙ୍କ ବିଭିନ୍ନ ଅଧିକାରୀ ଏବଂ ସ୍ଥାନୀୟ ବିଭିନ୍ନ ଖବରକାଗଜ ଓ ବୈଦ୍ୟୁତିକ ଗଣମାଧ୍ୟମର ପ୍ରତିନିଧିମାନେ ଅଂଶଗ୍ରହଣ କରି କେନ୍ଦ୍ର ସରକାରଙ୍କ ବିଭିନ୍ନ ଉନ୍ନୟନମୂଳକ କାର୍ଯ୍ୟକ୍ରମଗୁଡ଼ିକର ସୂଚନା କିପରି ଲୋକମାନଙ୍କ ନିକଟରେ ପହଞ୍ଚିପାରିବ, ସେ ସମ୍ପର୍କରେ ଆଲୋଚନା କରିଥିଲେ । ଏହି କାର୍ଯ୍ୟକ୍ରମରେ ଆକାଶବାଣୀ ଜୟପୁର କେନ୍ଦ୍ର ନିର୍ଦ୍ଦେଶକ ଯୁଗଳ କିଶୋର ପଣ୍ଡା, ଭୁବନେଶ୍ୱର ପତ୍ର ସୂଚନା କାର୍ଯ୍ୟାଳୟର ଅଧିକାରୀ ପ୍ରଦୀପ କୁମାର ଚୌଧୁରୀ, କୋରାପୁଟ ଏ.ଡି.ଏମ୍. ଡି. ପ୍ରଧାନ ଓ କ୍ଷେତ୍ର ପ୍ରଚାର ଅଧିକାରୀ ମନୋଜ ପାତ୍ର ପ୍ରମୁଖ ଉପସ୍ଥିତ ଥିଲେ ।

Angul/R

ଦୁର୍ଘଟଣା

ଅନୁଗୁଳ ନିକଟସ୍ଥ ମୁଷାପାଲିଠାରେ ୫୫ ନମ୍ବର ଜାତୀୟ ରାଜପଥରେ ଏକ ବାଲି ବୋଝେଇ ଟ୍ରକ୍ ଧକ୍କାରେ ୨ ଜଣ ବାଇକ୍ ଆରୋହୀଙ୍କ ଘଟଣାସ୍ଥଳରେ ମୃତ୍ୟୁ ହୋଇଛି । ମୃତ ବ୍ୟକ୍ତିମାନେ ହେଲେ କରତପଟା ଓ ପୋକତୁଙ୍ଗା ଗ୍ରାମର । ଦୁର୍ଘଟଣା ପରେ ଘଟଣାସ୍ଥଳରୁ ଟ୍ରକ୍ ଡ୍ରାଇଭର୍ ଫେରାର ହୋଇଯାଇଛି । ସ୍ଥାନୀୟ ଉତ୍ତ୍ୟକ୍ତ ଲୋକମାନେ ରାସ୍ତା ଅବରୋଧ କରିବା ସହ ଟ୍ରକ୍ କୁ ଜଳାଇ ଦେଇଛନ୍ତି । ପୁଲିସ୍ ଘଟଣାସ୍ଥଳରେ ପହଞ୍ଚି ଉତ୍ତ୍ୟକ୍ତ ଲୋକଙ୍କୁ ବୁଝାଶୁଝା କରିବା ପରେ ରାସ୍ତାରୋକ ଆନ୍ଦୋଳନ ହଟିଯାଇଛି ।

ଓକିଲସଂଘ ଆନ୍ଦୋଳନ

ରାୟଗଡ଼ା ଜିଲ୍ଲାର ଗୁଣ୍ଡପୁର ଓକିଲ ଓ ତହସିଲଦାର ଗଣ୍ଠଗୋଳକୁ ନେଇ ଗୁଣ୍ଡପୁର ଓକିଲ ସଂଘ ନ୍ୟାୟ ଦାବିକରି ଓ ତହସିଲଦାରଙ୍କ ବଦଳି ଦାବିରେ ଅନିର୍ଦ୍ଦିଷ୍ଟ ସମୟପାଇଁ ଗତକାଲିଠାରୁ କାର୍ଯ୍ୟବନ୍ଦ ଆନ୍ଦୋଳନ ଡାକରା ଦେଇଛନ୍ତି । ସେମାନଙ୍କୁ ସମର୍ଥନ କରି ରାୟଗଡ଼ା ଓକିଲ ସଂଘ ଓ କାଶିପୁର ଓକିଲ ସଂଘ ଦୁଇଦିନିଆ କାର୍ଯ୍ୟବନ୍ଦ ଆନ୍ଦୋଳନ ଡାକରା ଦେଇଛନ୍ତି । ଫଳରେ ଗୁଣ୍ଡପୁର, ରାୟଗଡ଼ା ଓ କାଶିପୁର କୋର୍ଟରେ ସମସ୍ତ କୋର୍ଟକାର୍ଯ୍ୟ ବନ୍ଦ ରହିଛି ।

ମଇଁଷି ମୃତ୍ୟୁ

ଭଦ୍ରକ ଜିଲ୍ଲା ଚାନ୍ଦବାଲି ବ୍ଲକ୍ ଆରଡ଼ି ଅନ୍ତର୍ଗତ ସୁନ୍ଦରପୁର ପଞ୍ଚାୟତ ଖରୁଆପାଟଣା ଗ୍ରାମରେ ଦୁଇଦିନ ମଧ୍ୟରେ ୬୦ରୁ ଊର୍ଦ୍ଧ୍ୱ ମଇଁଷିଙ୍କ ମୃତ୍ୟୁ ଘଟିଛି । ଅଜଣା ସଂକ୍ରମଣ ରୋଗ ବ୍ୟାପିଥିବାରୁ ଘୁଷୁରି ପ୍ରାଣୀ ଚିକିତ୍ସା କେନ୍ଦ୍ର ପକ୍ଷରୁ ଡାକ୍ତରୀ ଦଳ ପ୍ରତ୍ୟାବିତ ଗ୍ରାମରେ ପହଞ୍ଚି ପ୍ରତିଷେଧକ ବ୍ୟବସ୍ଥା ଗ୍ରହଣ କରୁଛନ୍ତି ।

ବିପର୍ଯ୍ୟସ୍ତ ସ୍ଵାସ୍ଥ୍ୟସେବା

ଜଗତ୍ସିଂହପୁର ଜିଲ୍ଲା ବାଲିକୁଦା ଅଞ୍ଚଳରେ ବିପର୍ଯ୍ୟସ୍ତ ସ୍ଵାସ୍ଥ୍ୟସେବା ଓ ଗୋଷ୍ଠୀ ସ୍ଵାସ୍ଥ୍ୟକେନ୍ଦ୍ର ସମେତ ଗ୍ରାମାଞ୍ଚଳରେ ଥିବା ପ୍ରାଥମିକ ଓ ଉପସ୍ଵାସ୍ଥ୍ୟକେନ୍ଦ୍ରରେ ଡାକ୍ତର ପଦବୀ ପୂରଣ ଦାବିରେ ବାଲିକୁଦା ବ୍ଲକ୍ କଂଗ୍ରେସ ପକ୍ଷରୁ ବିଭାଗୀୟ ଉଚ୍ଚ କର୍ତ୍ତୃପକ୍ଷଙ୍କର ଦୃଷ୍ଟି ଆକର୍ଷଣ କରାଯାଇଛି । ବ୍ଲକ୍ କଂଗ୍ରେସ ସଭାପତିଙ୍କ ନେତୃତ୍ଵରେ ବହୁ କଂଗ୍ରେସ କର୍ମୀ ଓ ପଞ୍ଚାୟତ ପ୍ରତିନିଧିମାନେ ଜିଲ୍ଲା ମୁଖ୍ୟ ଚିକିତ୍ସାଧିକାରୀଙ୍କୁ ଖାଲିଥିବା ସ୍ଵାସ୍ଥ୍ୟକେନ୍ଦ୍ରଗୁଡ଼ିକରେ ତୁରନ୍ତ ଡାକ୍ତର ନିଯୁକ୍ତି ନିମନ୍ତେ ଦାବୀପତ୍ର ପ୍ରଦାନ କରିଛନ୍ତି । କଂଗ୍ରେସ କର୍ମୀମାନେ ବ୍ଲକ୍ କାର୍ଯ୍ୟାଳୟ ନିକଟରୁ ର୍ୟାଲିରେ ବାହାରି ଜିଲ୍ଲା ମୁଖ୍ୟ ଚିକିତ୍ସାଳୟ ପର୍ଯ୍ୟନ୍ତ ଯାଇଥିଲେ ।

ଆଡୁରକ୍ଷା କୌଶଳ

ଜଗତ୍ସିଂହପୁର ଜିଲ୍ଲା ତିର୍ତ୍ତୋଳ ବ୍ଲକ୍ କନିମ୍ବୁଳ ସ୍ଥିତ ବାୟା ଅବଧୂତ କଲେଜ ପରିସରରେ ବାଲିକା ଆଡୁରକ୍ଷା କୌଶଳ ସଂକ୍ରାନ୍ତ ୨୦ ଦିନିଆ ତାଲିମ ଶିବିର ଉଦ୍‌ଯାପିତ ହୋଇଯାଇଛି ।

ହକି

ଦକ୍ଷିଣ କୋରିଆରେ ଅନୁଷ୍ଠିତ ହେବାକୁ ଥିବା ହକି ଚୁର୍ଣ୍ଣାମେଣ୍ଟପାଇଁ ଭାରତୀୟ ମହିଳା ହକି ଦଳ ଘୋଷଣା କରାଯାଇଛି । ଏହି ଦଳରେ ଓଡ଼ିଶାର ୪ ଜଣ ଖେଳାଳି ସାମିଲ ହୋଇଛନ୍ତି । ସେମାନେ ହେଲେ ସୁନୀତା ଲାକ୍ରା, ନମିତା ଚକ୍ରୋ, ଦୀପ୍ ଗ୍ରେସ୍ ଏକ୍ସ ଏବଂ ଲାଲିମା ମିଞ୍ଜି । ଆସନ୍ତା ମାସ ୩ ତାରିଖରୁ ଆରମ୍ଭ ହେବାକୁ ଥିବା ଏହି ଚୁର୍ଣ୍ଣାମେଣ୍ଟରେ ଭାରତ ୫ଟି ମ୍ୟାଚ୍ ଖେଳିବ ।
